



Tixxennaq u Tinfena Ruħi għat-Tempju tal-Mulej (4)

Il-Kwadru Titulari

Sfond Storiku

Fil-bidu tal-kitba tagħna, ta' din is-sena, jehtigielna li għal ftit ħin inbahhru lejn in-naħa l-oħra tal-port ta' Marsamxett u allura lejn il-Belt Valletta. F'tarf Triq Merkanti, tgħasses id-daħla tal-Port il-Kbir, insibu l-Knisja tal-Portu Salvu mmexxija mill-Patrijiet Dumnikani. Il-knisja li naraw illum mhix dik li nbriet fil-bidu tal-Ħakma ta l-Ordni tas-Salib bi tmien Ponot f' Malta. Fil-fatt kien nhar id-19 t'April 1571 li tqiegħdet l-ewwel ġebbla ta' dik il-knisja li bdiet tinbena fuq pjanta tal-magħruf arkitett Gilormu Cassar. Irridu ngħidu wkoll li l-Patrijiet Dumnikani mal-bidu tal-bini tal-Belt Valletta fuq l-għolja xib-er-ras fl-1566 kienu jaqsmu bil-lanċa mill-kunvent tagħhom tal-Lunzjata fil-Birgu sabiex jassistu spiritwalment il-haddiema fil-belt il-għdida.


Kien b'konsegwenza t'hekk li l-Papa San Piju V irrikonoxxa l-ħidma pastorali tagħhom u permezz tal-Bolla "Ex debito pastorali officii" għolla l-knisja tagħhom għad-dinjita' ta' parroċċa prinċipali u Matriċi tal-Belt il-għdida kollha kemm hi. Fil-fatt il-bolla gġib id-data tat-2 ta' Lulju 1571 meta allura l-istess knisja kienet għadha qed tinbena. Ix-xogħol fuq il-bini ta' din il-Knisja ddedikata

lil SIDNA MARIJA TAL-PORTU SALVU, mexa bil-mod tant li tlesta minn kollox fl-1617. Naturalment il-Patrijiet ħasbu sabiex jzfejnu mill-ahjar li jistgħu t-tempju t'Alla.

Fost dawn l-opri ta' l-arti sagra nsibu l-kwadru titulari bl-ewwel darba li jissemma jkun fil-Viżta Pastorali li fl-1602 kien għamel l-isqof Gargallo. Dan il-kwadru msemmi kien ingħata lill-Patrijiet Dumnikani qabel id-9 ta' Ġunju 1583 mill-Kavallier ta' l-Ordni Caraffa. Dan il-Kavallier kien wiehed minn dawk il-qalbiena li ssieltu fl-Assejdu ta' l-1565. B'xorti ħażina l-ewwel knisja Dumnikana fil-Belt Valletta maż-żmien garrbet ħsarat strutturali kbar kawża tat-terremoti u l-maltempati li ħakmu l-gzejjer tagħna f'dawk iż-żminijiet u allura kellha tinħatt saħansitra fuq ordni tal-Granmastru ta' dak iż-żmien, Emmanuel De Rohan.

Nhar is-7 ta' Marzu 1804 beda xogħol tal-bini tal-knisja li nsibu illum. Dan sar fuq pjanta ta' Mastru Antonio Cachia. L-inginier u arkitett Antonio Cachia, fi żmien L-ordni ta' San Gwann f'pajjiżna kien fdat b'diversi progetti ta' prestiġju bħal tkompli tax-xogħol fuq il-Berġa ta' Kastilja, l-bini tal-Biblijoteka ġewwa l-Belt, kif ukoll il-Forti Tigne f'tas-Sliema.

*Kitba ta'
Mario Formosa Holt*



Il-knisja l-ġdida nfethet għal kult u giet imbierka nhar il-15 ta' Mejju 1815. Kien dan żmien diffiċli għal pajjiżna għax ġie fuqna l-flaġell tal-pesta tal-1813 u allura x-xogħol fuq il-bini tal-Knisja tal-Portu Salvu kellu jieqaf sabiex jissokta aktar tard. Il-Patrijiet Dumnikani, b'sogru kbir għal hajjithom u xi whud minnhom anke mietu kawża ta' din il-marda, kienu b'mod erojku jwasslu s-Sagrament Imqaddes lil dawk milquta bil-pesta. B'rikonoxximent għal hidma tagħhom, il-Papa Piju VII permezz tal-Brevi "Explorata proximorum delictio" tal-25 ta' Marzo 1816, eżatt mitejn sena ilu, għolla l-Knisja tal-Portu Salvu għad-dinjita' ta' Bażilika. Din kienet l-ewwel darba li dan il-privileġġ inghata f'pajjiżna.

Issa li l-Knisja tal-Portu Salvu saret Bażilika il-Patrijiet Dumnikani raw kif ser ikompli jsubbħuha. Nhar it-28 t'April 1845, l-artist magħruf Pietru Pawl Caruana ġie mqabba ipitter l-abside ta' l-istess knisja. Pietru Pawl twieled il-Belt Valletta nhar l-4 ta' Jannar 1793 u tgħammed fl-istess Knisja Dumnikana. Ta' 26 sena ntbagħat jistudja Ruma wara li rebaħ borża ta' studju.

Fil-belt Eterna għamel hbieb ma' diversi artisti ta' fama, fosthom Tommaso Minardi li saħansitra kien il-parrinu ta' l-ewwel wild tiegħu, Raffaele. Peress li s-sugġett li pitter Pietru Pawl Caruana kien juri l-Madonna tal-Portu Salvu fil-Glorja u l-kwadru titolari, mogħti snin qabel mill-Kavallier Caraffa, kien juri l-istess haġa, dan ta' l-aħħar tnehha minn postu. Minflok l-istess Pietru Pawl Caruana pitter kwadru titolari iehor li juri ż-żjara tal-Madonna lil Santa Elizabetta.


Il-Kwadru ta' Raffaele Caruana

Issa jmiss li mill-belt Valletta nergħu lura lejn beltna Tas-Sliema ta' 160 sena ilu. Lejn l-ewwel nofs tas-seklu Dsatax il-Kappella tal-Madonna tal-Grazzja(il-Knisja ż-żgħira kif inhi magħrufa fostna) kienet saret żgħira wisq għal popolazzjoni li kulma jmur bdiet tikber. Inhasset il-htieġa ta' knisja akbar u nhar is-Sibt 11 t'Awwissu 1855 giet miftuħa u mbierka il-Knisja ta' Stella Maris. Biż-żmien bdiet tiżzejjen b'opri artističi u fl-1861 Girolamo Tagliaferro rregala l-kwadru titolari, xogħol il-pittur Raffaele Caruana(1820-1886), li semmejna aktar qabel.

F'dan il-kwadru, li llum jinsab fis-sagrastija, naraw il-Madonna bil-Bambin f'ħogorha fl-isfond ta' Kewkba kbira. Fil-parti t'isfel tal-kwadru naraw xini diehel fil-port ta' Marsamxett u lil hinn jidhru kemm il-Ponta ta' Tigne u l-Forti Sant'Iermu. Huwa kwadru sempliči ta' stil purista, kif kien ipinġi Raffaele Caruana li l-aktar li kien magħruf bhala ritrattista u żġur li qatt ma lahaq il-livell artistiku li bih kien mogħni missieru Pietru Pawl.

Sir Ferdinand Inglott

Sadanittant bil-popolazzjoni Slimiza tkompli tikber fin-numru, inhasset il-htieġa mhux biss li l-Knisja ta' Stella Maris titkabbar iżda wkoll li ssir Parroċċa fl-1878. Bhala xogħol Strutturali nsibu li tkabbret il-Korsija u żdiedu l-kor, il-kappelluni u s-sagrastija, Meta tlesta l-kor deher biċ-ċar li l-kwadru titolari mpitter minn Caruana kien xi



ftit zġhir sabiex jitwahaħhal f'postu. Beda jinħema l-ħsieb li jiġi kkummissjonat kwadru ġdid. Hawn daħal fix-xena Sir Ferdinand Inglott. Huwa kien jgħix il-Belt Valletta iżda kien jiġi villegġjatura Tas-Sliema f'numru 79 Triq it-Torri. Fil-fatt baqa' jgħix hawnhekk sakemm miet fl-1893.


It-Tabib Inglott ħabb il-Knisja ta' Stella Maris u xtaq li jkun hu li jirregala l-kwadru titulari għall-istess knisja. Huwa għamel kuntatt mal-pittur Taljan Pietro Gagliardi u fil-fatt nhar it-18 ta' Ġunju 1877 huwa rċieva buzzett tal-kwadru flimkien ma' ittra li tiddekrivi l-kompożizzjoni ta' l-istess pittura.

Gagliardi twieled Ruma nhar id-9 ta' Awwissu 1809 iben Francesco u Angela xebba Zucchi u miet Frascati nhar id-9 ta' Settembru 1890. Huwa kien jiffirma parti minn-ċirku ta' pitturi Taljani li kien jhaddmu t-talenti tagħhom f'Malta f'dak il-perjodu u li kienu ta' theddida għall-artisti lokali l-aktar għal Giuseppe Cali. Fost ix-xoġħlijiet ta' Gagliardi f'Malta nistgħu nsemmu tnejn biss u dawn huma l-kwadru titulari ta' San Gejtanu fil-Ħamrun u l-kwadru tal-Patroċinju ta' San Ġużeppe fil-Knisja ta' Sta Marija ta' Ġesu fir-Rabat ta' l-Imdina.

Minkejja li l-buzzett li għamel Gagliardi għal Sir Ferdinand qatt ma ġie mpitter fi kwadru, kif naqraw f'dan il-ktejjeb għandu storja ferm interessanti marbuta miegħu speċjalment ma' t-Istatwa Titulari. Sabiex inkunu aktar korretti rridu ngħidu li ftit snin ilu l-artist bravu Għawdxì Adonai Camilleri Cauchi pitter dan il-kwadru u llum isebbaħ is-sala prinċipali tas-sede tas-Socjetà Filarmonika Stella Maris.



Sir Ferdinand Inglott
- Benefattur kbir tal-Knisja ta' Stella Maris.




Wiehed hawnhekk jistaqsi u bir-raġun, allura la t-Tabib Inglott kellu saħansitra l-buzzett f'idejha ta' wiehed mill-pitturi l-aktar mifittxija, għaliex baqa' ma sarx? Irridu ngħidu hawn li Ferdinand Inglott kien dilettant kbir ta' l-arti u li kien ser jikkumissjona lil Gagliardi hi xhieda ta' dan. Pero bhala wiehed li japprezza l-arti ried imur għal xi haġa ifjen u ta' aktar ta' preġju. Huwa sar jaf li fil kannierja lllum magħrufa bhala Sala San Duminku, tal-Knisja ta' Portu Salvu kien hemm abandonata l-pittura li darba kienet isservi bhala kwadru titolari ta' l-istess Knisja. Huwa xtara din il-pittura u rrestawraha huwa stess u fl-1891 rregalha lill-Knisja ta' Stella Maris. Il-Patrijiet Dumnikani meta raw il-kwadru rrestawrat riduh lura u saħansitra talbu li almenu jagħmlu kundizzjoni li galadarba dan jitnehha minn postu jerga jirritorna għandhom. Nistgħu għalhekk ngħidu li bis-saħha ta' Sir Ferdinand Inglott il-Knisja ta' Stella Maris 125 sena ilu stagħniet b'opra ta' l-arti mill-isbaħ.

Barra milli huwa opra ta' l-arti fina fih innifsu, il-kwadru jiġbor fiha tagħlim profond dwar il-fidi tagħna. Fuq nett tal-kwadru naraw il-Madonna bil-Bambin f'hoġorha u mdawra bl-angli, eżattament żewġ angli fuq kull gemb. Żewġ puttini jidhru qed iżommu kuruna fuq ras il-Madonna. Fin-naħa t'isfel tal-kwadru għandna lil San Duminku ta' Guzman u lil San Tumas minn Aquino. Bejniethom, għarkuptejh jidher il-Kavallier Vincenzo Caraffa li kkumissjona l-istess kwadru.

Restawr fuq il-kwadru

Meta l-knisja ntlaqtet waqt ħbtit mill-ghadu fit-Tieni Gwerra Dinjija, dan il-kwadru garrab ħsarat kbar, fejn kważi oċarrat min-nofs. B'xorti ħażina ġie anke vandalizzat minn xi ħadd irresponsabbli meta l-Knisja kienet magħluqa għall-kult wara l-ħsarat li soffriet waqt il-gwerra. Kien tqabbad sabiex jagħmel xogħol ta' restawr fuq il-kwadru l-pittur Giorgio Preca, liema restawr tlesta f'Awwissu 1945.

Propju erba' snin ilu, fl-2012 inħass il-ħtieġa li din il-ġawhra ta' arti sagra tiġi rrestawrata bl-aktar mod professjonali u xjentifiku li wiehed jistenna fi żminijietna. Dan ix-xogħol instensiv ta' restawr ġie fdat lid-ditta Recoop taht id-direzzjoni ta' Dr. Keith Sciberras u Roderick Abela. Ir-restawr li sar reġa mhux biss ta' ħajja lill-istess kwadru, naddfuh minn xi ziedet li saru b'interventi ta' l-imghoddi, kif ukoll miż-żjut ta' matul is-snin u fuq kollox ġie ritornat fl-istat oriġinali tiegħu. Anke jekk l-awtur tiegħu sal-lum għadna ma nafux eżattament min hu, waqt l-istess restawr sirna nafu permezz ta' studji li saru fuq il-kwadru affarijiet kif ukoll ħargu dettalji li kien ilhom misturin bosta snin. Il-kwadru ġie mpitter barra minn Malta u li huwa wiehed mill-ftit kwadri fil-knejjes tagħna mpitter b'stil magħruf bhala mannerista.



Kien tassew pass għaqli u kuraġġjuż li ha l-eks Kappillan illum Mons. Joe Bartolo speċjalment meta wiehed iqis li kien jinvolvi ħafna spejjeż kbar iżjed u iżjed meta fl-istess żmien kien qiegħed isir ir-restawr ta' l-arżella. Bħalma dejjem insostnu hu dmir tagħna lkoll li nżommu fi stat tajjeb dak kollu li ta' qabilna ħallewna, xhieda ħajja u qawwiya taż-żelu tagħhom lejn id-Dar t'Alla ddedikata lil Marija Kewkba tal-Baħar.

Referenzi:

- Tezori fil-Knejjes Maltin Vol:1 – Tony Terrible
- Programm Festa San Duminku 2006 – Guido Lanfranco
- Programm Festa San Duminku 2015 – Victor Scerri
- Lehen il-Parroċċa Stella Maris N.3 – John Bisazza
- Il-Mument 8/12/2002 – J.C. Camilleri
- Programm Każin Banda Zejtun 2012 – Kan. Dun Joe Abela.
- Tas-Sliema, Il-Knisja u l-Parroċċa ta' Stella Maris – Maurice Busietta



*Il-Kappillan Inguanez mall-pittur
Giorgio Preca waqt ix-xogħol ta'
restawr tat-Titular*